

राष्ट्रिय पुनर्निर्माण प्राधिकरण (यसपछि प्रथम पक्ष भनिएको) र क, ख र ग वर्गका इजाजत पत्र प्राप्त बैङ्क तथा वित्तीय संस्थालाई प्रतिनिधित्व गर्ने क्रमशः नेपाल बैङ्कर्स एसोसियसन, डेभलपमेण्ट बैङ्कर्स एसोसियसन नेपाल र नेपाल फाइनान्सियल इन्स्टिच्यूसन एसोसियसन (यसपछि संयुक्त रूपमा द्वितीय पक्ष भनिएको) का बीच भूकम्पबाट क्षति भएका निजी आवास पुनर्निर्माण अनुदान रकम वितरण गर्ने सम्बन्धमा भएको अनुदान भुक्तानी सेवा सम्बन्धी समझदारीपत्र

यस समझदारी पत्रमा -

“सम्बन्धित बैङ्क” भन्नाले नेपाल राष्ट्र बैङ्कबाट बैंकिङ्ग कारोबार गर्न अनुमति प्राप्त गरी निजी आवास अनुदान भुक्तानी गर्न क्षेत्रगत जिम्मेवारी लिएका क, ख र ग वर्गका बैङ्क तथा वित्तीय संस्थाहरूलाई सम्झनु पर्छ ।

“अनुदान सम्झौता पत्र” भन्नाले गाविस / नगरपालिका र सम्बन्धित लाभग्राही बीच निजी आवास पुनर्निर्माणका लागि अनुदान भुक्तानी गर्ने विषयमा भएको सम्झौता सम्झनु पर्छ ।

“सेवा शुल्क” भन्नाले आवास अनुदान प्राप्त गर्ने लाभग्राहीहरूलाई बैङ्क खातामार्फत आवास अनुदान रकम भुक्तानी गरेवापत प्रथम पक्षले सेवा प्रदायक बैङ्कहरूलाई दिइने भुक्तानी सम्झनु पर्छ ।

समझदारी भएका बुँदाहरू

१. राष्ट्रिय पुनर्निर्माण प्राधिकरणको कार्यकारी समितिले अनुमोदन गरेको लाभग्राहीहरूको नामावली विद्युतीय माध्यम मार्फत Excel & PDF Format मा प्रथम पक्षले सम्बन्धित बैङ्क तथा वित्तीय संस्थाहरूलाई उपलब्ध गराउने छ । अनुदान वितरण गर्ने उक्त संस्थाहरूले विवरणको आधारमा लाभग्राहीहरूको एकमुष्ट खाता खोली दिनु पर्नेछ ।

२. प्रथम पक्षले सम्बन्धित गाविस तथा नगरपालिकाहरूमार्फत अनुदान सम्झौता सम्पन्न गरेका लाभग्राहीहरूको विवरण जिल्ला विकास समिति तथा सम्बन्धित बैङ्क तथा वित्तीय संस्थाहरूमा पठाउने व्यवस्था मिलाउनेछ ।

३. प्रथम पक्षले जिल्ला विकास समिति मार्फत गाउँ विकास समिति वा नगरपालिकाबाट प्रमाणित भई आएको विवरण अनुसारका लाभग्राहीहरूलाई अनुदान भुक्तानी गर्न कोष तथा लेखा नियन्त्रक कार्यालयमा भुक्तानी आदेश जारी गर्ने व्यवस्था मिलाउनेछ ।

४. प्रथम पक्षले कोष तथा लेखा नियन्त्रक कार्यालय मार्फत एकल खाता कोष प्रणालीसँग अर्थ मन्त्रालयको एलएमबिआईएसको लिङ्क स्थापित भएको अवस्थामा सो सँग भिडाई र नभएको अवस्थामा जिल्ला विकास समितिबाट प्राप्त विवरणको आधारमा लाभग्राहीहरूको सम्बन्धित खातामा रकम जम्मा हुने गरी एकमुष्ट रकमको चेक जारी गर्ने र उक्त चेक जिल्ला विकास समितिमार्फत सम्बन्धित बैङ्कहरूलाई उपलब्ध गराउने व्यवस्था मिलाउनेछ ।

५. द्वितीय पक्षले सम्बन्धित बैङ्क तथा वित्तीय संस्थाहरू मार्फत चेक समासोधन गृह मार्फत राफसाफ भएको सात कार्य दिन भित्रमा लाभग्राहीहरूको खातामा रकम जम्मा गर्ने व्यवस्था मिलाउनेछ ।

६. द्वितीय पक्षले लाभग्राहीहरूलाई रकम भुक्तानी गर्दा सम्बन्धित बैङ्क तथा वित्तीय संस्थाहरूमार्फत अनुदान सम्झौता पत्रको विवरण र नागरिकतासँग लाभग्राहीको लागि खोलिएको खातामा उल्लिखित विवरण भिडाई रकम भुक्तानी दिने व्यवस्था मिलाउनेछ ।

७. लाभग्राहीको सम्झौता पत्रको आधारमा निजी आवास अनुदानको रकम दोहोरो भुक्तानी भएको अवस्थामा प्रथम पक्षले त्यस्तो दोहोरो भुक्तानी भएको रकम प्रचलित कानून बमोजिम सरकारी बाँकी सरह असूलउपर गर्ने गराउने व्यवस्था मिलाउनेछ । त्यस्तो अवस्थामा बैङ्कको दायित्व रहने छैन ।

८. द्वितीय पक्षले बैङ्क खातामार्फत आवास अनुदान रकम उपलब्ध गराउँदा सदरमुकाममा रहेका बैङ्कको प्रत्येक शाखामा दैनिक न्यूनतम ५० वटा र बैङ्कको सदरमुकाम बाहिरका प्रत्येक शाखामा दैनिक न्यूनतम २० वटा लाभग्राहीहरूको खाता मार्फत हुने कारोबार निःशुल्क गर्ने व्यवस्था मिलाउनेछ । उल्लिखित संख्या भन्दा बढी लाभग्राहीलाई पहिलो किस्ता वापतको अनुदान वितरण गर्दा प्रथम पक्षले प्रति ग्राहक (लाभग्राही) शुल्क रु २२५१-का दरले सम्बन्धित बैङ्कलाई भुक्तानी दिने व्यवस्था मिलाउनेछ । साथै सम्बन्धित लाभग्राहीलाई डेबिट कार्ड उपलब्ध गरे/गराएको अवस्थामा प्रथम पक्षले प्रति ग्राहक (लाभग्राही) शुल्क रु.३२५१-का दरले सम्बन्धित बैङ्कलाई उपलब्ध गराउने व्यवस्था मिलाउनेछ । साथै दुई लाख रुपैयाँ अनुदान मध्येको दोस्रो र तेस्रो किस्ता रकम सम्बन्धित बैङ्कले सम्बन्धित लाभग्राहीलाई उपलब्ध गराउने सम्बन्धी व्यवस्था, प्रथम पक्षको समन्वयमा नेपाल राष्ट्र बैङ्कले निर्देशन गरे बमोजिम हुनेछ ।

९. बैङ्कहरूले सेवा शुल्क सम्बन्धी भुक्तानी दावी गर्दा अख्तियार प्राप्त सम्बन्धित बैङ्कको अधिकारीले प्रमाणित गरी प्रत्येक १५।१५ दिनमा प्रथम पक्षलाई उपलब्ध गराउनु पर्नेछ र सोही बमोजिम प्रथम पक्षले प्राप्त दावी उपर भुक्तानी दिने व्यवस्था मिलाउनेछ । यसरी भुक्तानी दिएको सेवा शुल्कको सम्बन्धमा प्रथम पक्षले आवधिक रुपमा पोष्ट अडिट गराउनेछ ।

१०. द्वितीय पक्षले यस समझदारी पत्रको आधारमा सम्बन्धित सबै बैङ्क तथा वित्तीय संस्थाहरूलाई राष्ट्रिय पुनर्निर्माण प्राधिकरणसँग अनुदान वितरण सम्बन्धी सम्झौता सातदिन भित्र गर्नेछ ।

११. द्वितीय पक्षले भूकम्प प्रभावित जिल्लाका सबै गाविस/नगरपालिका समेटने गरी आगामी सात दिनभित्र क्षेत्रगत कार्य विभाजन तोकिएको सम्बन्धित बैङ्कहरूको सामुहिकीकरण (Clustering) गरी सो को विवरण प्रथम पक्षलाई उपलब्ध गराउनु पर्नेछ । त्यसरी शाखा तोकदा भूकम्प प्रभावित क्षेत्रमा रहेका क, ख र ग वर्गका सबै बैङ्कहरूलाई संलग्न गराउने गरी तोकनु पर्नेछ र सो कार्यमा प्रथम पक्षले नेपाल राष्ट्र बैङ्कमार्फत आवश्यक व्यवस्था मिलाउनेछ । तत्काल अनुदान वितरणको कार्य शुरु गर्न स्थानीय विकास अधिकारीले क, ख र ग वर्गका सबै बैङ्क तथा वित्तीय संस्थाहरूलाई जिल्लाका भूकम्प प्रभावित सबै भौगोलिक क्षेत्रलाई समावेश गर्ने गरी अनुदान वितरणका लागि शाखा समावेश गराउनु पर्नेछ ।

१२. यस सहमति अनुसार लाभग्राहीहरूलाई अनुदान रकम भुक्तानी गर्दा स्थानीय माग र आवश्यकताका आधारमा जिल्ला समन्वय उपसमितिको सिफारिसमा शाखारहित बैंकिङ्ग सेवा वा अन्य सेवाको व्यवस्था गर्न सकिनेछ । सो सम्बन्धी व्यवस्था प्रथम पक्षले अर्थ मन्त्रालय तथा नेपाल राष्ट्र बैङ्क समेतको सहमतिमा द्वितीय पक्षसँग आपसी समझदारीबाट तय गरे बमोजिम हुनेछ ।

१३. अनुदान भुक्तानी रकम वितरण गर्दा बैङ्क तथा वित्तीय संस्थाहरूले निजी आवास अनुदान वितरण सम्बन्धी कार्यविधि, २०७२ एवं नेपाल राष्ट्र बैङ्कको निर्धारित मापदण्ड तथा समय समयमा दिएको निर्देशनहरूको पालना द्वितीय पक्षले गर्नुपर्नेछ ।

१४. दुवै पक्षले अनुदान वितरण प्रक्रियामा सहभागी हुने बैङ्कहरूलाई बायोमेट्रिक प्रणाली अवलम्बन गर्न प्रोत्साहित गर्नेछन् । तर बायोमेट्रिक प्रणाली लागू गर्न नसकिएता पनि बैङ्कहरूले अनुदान वितरण कार्य सुचारु गर्नु पर्ने कुरामा दुवै पक्ष सहमत छन् ।

१५. यो समझदारी अनुसार अनुदान रकम वितरणमा सहभागिता जनाउनु द्वितीय पक्षसँग आवद्ध बैङ्क तथा वित्तीय संस्थाहरूको कर्तव्य हुनेछ ।

१६. प्रथम पक्षले नेपाल राष्ट्र बैङ्क मार्फत निजी आवास अनुदान रकम वितरणका लागि सामूहिकीकरण अनुसारका लाभग्राहीहरूको संख्याको आधारमा उपलब्ध गराउने आवश्यक रकम दोस्रो पक्षले नेपाल राष्ट्र बैङ्कले व्यवस्थापन गरेका जिल्लास्थित नोट कोषहरूबाट प्राप्त गर्नु पर्नेछ ।

१७. प्रथम पक्षले जिल्लामा स्थानीय विकास अधिकारीलाई क्लष्टरिङ्ग गर्ने कार्यमा सहजीकरण गर्न आवश्यक पर्ने सूचना उपलब्ध गराउनुका साथै नगद वितरण गर्दा आवश्यक पर्ने सुरक्षा, संचार र विद्युतको उपलब्धताका लागि सम्बन्धित निकायसँग समन्वय गर्नेछ । सो को सम्बन्धमा समस्या देखा परेमा बुँदा नं १८ मा उल्लिखित सहजीकरण समितिमार्फत सम्बोधन गरिनेछ ।

१८. यस समझदारी पत्र अनुसार कार्य अघि बढाउन तथा बैकिङ प्रणाली मार्फत निजी आवास अनुदान वितरण प्रकृत्यामा आवश्यक समन्वय र सहजीकरणका निम्ति राष्ट्रिय पुनर्निर्माण प्राधिकरणको संयोजकत्वमा अर्थ मन्त्रालय, संघीय मामिला तथा स्थानीय विकास मन्त्रालय, सूचना तथा सञ्चार मन्त्रालय, गृह मन्त्रालय, उर्जा मन्त्रालय, महालेखा नियन्त्रक कार्यालय, नेपाल राष्ट्र बैङ्क, नेपाल बैङ्कर्स एसोसियसन, डेभलपमेन्ट बैङ्कर्स एसोसियसन तथा नेपाल फाइनान्सियल इन्स्टिच्यूसन एसोसियसनका प्रतिनिधिहरू रहेको अनुदान रकम वितरण सहजीकरण समितिको व्यवस्था गरिनेछ ।

१९. यो समझदारी पत्रको कार्यान्वयनका विषयमा असमझदारी उत्पन्न भएमा आपसी सहमतिका आधारमा समाधान गरिनेछ ।

२०. अनुदान रकम वितरण सम्बन्धी कार्यलाई तदारुकताका साथ कार्यान्वयन गर्न जारी गरिएको Standard Operating Procedures (SOP) मा आवश्यक परिमार्जन दुवै पक्षको सहमतिमा गरिनेछ ।

२१. यो समझदारी पत्र आजैका मितिदेखि लागू हुनेछ ।

प्रथम पक्षको तर्फबाट

.....

रामप्रसाद थपलिया
सह-सचिव
राष्ट्रिय पुनर्निर्माण प्राधिकरण

द्वितीय पक्षको तर्फबाट

.....

उपेन्द्र प्रसाद पौडेल
अध्यक्ष
नेपाल बैङ्कर्स एसोसियसन

.....

कृष्णराज लामिछाने
अध्यक्ष
डेभलपमेन्ट बैङ्कर्स एसोसियसन नेपाल

.....

सरोज काजी तुलाधर
अध्यक्ष
नेपाल फाइनान्सियल
इन्स्टिच्यूसन एसोसियसन

साक्षी

.....

जनार्दन गुरागाई

सह-सचिव

राष्ट्रिय पुनर्निर्माण प्राधिकरण

.....

चिन्तामणि सिवाकोटी

डेपुटी गभर्नर

नेपाल राष्ट्र बैङ्क

.....

शिवनाथ पाण्डे

कार्यकारी निर्देशक

बैङ्क तथा वित्तीय संस्था नियमन विभाग

नेपाल राष्ट्र बैङ्क

इति सम्बत २०७३ जेष्ठ १४ गते रोज ६ शुभम्